

தலைப்புச் செய்திகள்

1. நித்தி ஆயோக்கின் 10-ஆவது நிர்வாகக் குழுக் கூட்டம் பிரதமர் திரு நரேந்திர மோடி தலைமையில் புதுதில்லியில் தற்போது நடைபெற்று வருகிறது.
2. தீவிரவாதத்துக்கு எதிரான இந்தியாவின் நடவடிக்கைக்கு ஆதரவு தெரிவித்த ஜெர்மனிக்கு வெளியுறவுத்துறை அமைச்சர் திரு ஜெய்சங்கர் நன்றி தெரிவித்துள்ளார்.
3. தென்மேற்கு பருவமழை கேரளாவில் இன்று தொடங்கியதாக வானிலை ஆய்வு மையம் தெரிவித்துள்ளது.
4. தமிழகத்தின் மேற்கு தொடர்ச்சி மலைப்பகுதிகளில் கனமழை பெய்து வருகிறது.
5. மலேசிய மாஸ்டர்ஸ் பேட்மிண்டன் போட்டியில் இந்தியாவின் ஸ்ரீகாந்த் இறுதிப்போட்டிக்கு முன்னேறியுள்ளார்.

--- இனி விரிவான செய்திகள் ---

<<<<<>>>>>

நித்தி ஆயோக்கின் 10-ஆவது நிர்வாகக் குழுக் கூட்டம் பிரதமர் திரு. நரேந்திர மோடி தலைமையில் புதுதில்லியில் தற்போது நடைபெற்று வருகிறது.

பாரத மண்டபத்தில் நடைபெறும் இக்கூட்டத்தில், தமிழக முதலமைச்சர் திரு மு.க.ஸ்டாலின், ஆந்திர முதலமைச்சர் திரு சந்திரபாபு நாயுடு, உத்தரப்பிரதேச முதலமைச்சர் திரு யோகி ஆதித்யநாத், இமாச்சலப்பிரதேச முதலமைச்சர் திரு சுக்வீந்தர் சிங் சுகு உள்ளிட்ட பல்வேறு மாநில மற்றும் யூனியன் பிரதேச முதலமைச்சர்கள், துணை நிலை ஆளுநர்கள், மத்திய அமைச்சர்கள், நிதி ஆயோக்கின் துணைத்தலைவர், தலைமை செயல் அதிகாரி உள்ளிட்டோர் கலந்துகொண்டுள்ளனர்.

“2047-ல் வளர்ச்சியடைந்த இந்தியாவுக்கு – வளர்ச்சியடைந்த மாநிலங்கள்” என்பதே இந்த ஆண்டின் கருப்பொருளாகும்.

<<<<<>>>>>

தீவிரவாதத்துக்கு எதிரான இந்தியாவின் நடவடிக்கைக்கு ஆதரவு தெரிவித்த ஜெர்மனிக்கு வெளியுறவுத்துறை அமைச்சர் திரு ஜெய்சங்கர் நன்றி தெரிவித்துள்ளார்.

பெர்லின் நகரில் வெளிநாட்டு உறவுகளுக்கான ஜெர்மன் கவுன்சிலின் கலந்துரையாடல் நிகழ்ச்சியில் பேசிய அவர், இந்தியா மீதான தீவிரவாத தாக்குதலை ஆரம்பத்திலேயே ஜெர்மனி கண்டித்தது வரவேற்கத்தக்கது என்று கூறினார்.

மேலும், அந்நிய தாக்குதல்களிலிருந்து நாட்டையும், மக்களையும் தற்காத்துக்கொள்ளும் உரிமை இந்தியாவுக்கு உள்ளது என்று ஜெர்மனி வெளியுறவுத்துறை அமைச்சர் கூறியதையும் அவர் சுட்டிக்காட்டினார்.

பாகிஸ்தான் அரசு நீண்டகாலமாகவே தீவிரவாதத்தை ஒரு ஆயுதமாக பயன்படுத்தி வருவதுடன், அவர்களுக்கு புகலிடம் அளித்து வருவதாகவும் திரு ஜெய்சங்கர் குற்றம் சாட்டினார்.

சுற்றுலா பயணிகளிடம் மன ரீதியாக அச்சத்தை ஏற்படுத்தி, பொருளாதார பாதிப்பை ஏற்படுத்தும் நோக்கிலேயே பஹல்காம் தாக்குதல் நடத்தப்பட்டதாகவும் அவர் கூறினார்.

தீவிரவாதத்துக்கு எதிரான இந்தியாவின் நிலைப்பாட்டை பல்வேறு நாடுகளும் ஆதரிப்பதாகவும் திரு ஜெய்சங்கர் தெரிவித்தார்.

<<<<<>>>>>>>>

ஆபரேஷன் சிந்தூர் நடவடிக்கை குறித்து வெளிநாடுகளிடம் எடுத்துக்கூறுவதற்காக அமைக்கப்பட்டுள்ள நாடாளுமன்ற அனைத்துக்கட்சி குழுவினர் இன்று பக்ரைன் சென்றுள்ளனர்.

பிஜேபியை சேர்ந்த திரு பைஜெயந்த் பாண்டா தலைமையிலான இக்குழுவில் முன்னாள் மத்திய அமைச்சர் திரு குலாம் நபி ஆசாத், AIMIM கட்சியின் திரு அசாதுதின் ஓவைசி, திரு நிஷிகாந்த் துபே உள்ளிட்டோர் இடம்பெற்றுள்ளனர்.

இதேபோன்று, திரு சஞ்சய் குமார் ஜா தலைமையிலான மற்றொரு குழுவினர் டோக்கியோவில் இந்திய சமூகத்தினர் உள்ளிட்ட பல்வேறு தரப்பினருடன் கலந்துரையாடியுள்ளனர்.

<<<<<>>>>>>>>

அப்பாவி மக்கள் என்ற போர்வையில் தீவிரவாதிகள் பாகிஸ்தானில் பதுங்கியிருப்பதை அனுமதிக்க முடியாது என்று ஐ நா பாதுகாப்பு சபையில் இந்தியா திட்டவட்டமாக தெரிவித்துள்ளது.

ஆயுதப்போராட்டங்களிலிருந்து பொதுமக்களை பாதுகாப்பது குறித்து பாதுகாப்புச் சபையில் நடைபெற்ற விவாதத்தில் பங்கேற்ற ஐ நா-வுக்கான இந்தியாவின் நிரந்தர தூதர் திரு பர்வதமேனி ஹரீஷ், எல்லைக்கு அப்பாலில் இருந்து பாகிஸ்தானால் தூண்டிவிடப்படும் தீவிரவாதத்தால் இந்தியா பல தசாப்தங்களாக பாதிப்பை எதிர்கொண்டு வருவதாக கூறினார்.

ஆபரேஷன் சிந்தூர் நடவடிக்கையில் கொல்லப்பட்ட தீவிரவாதியின் உடலுக்கு பாகிஸ்தான் அரசின் உயரதிகாரிகள், ராணுவம் மற்றும் காவல்துறை அதிகாரிகள் அஞ்சலி செலுத்தியதன்மூலம் தீவிரவாதத்துக்கு பாகிஸ்தான் ஆதரவு அளித்து வருவது உறுதியாகியுள்ளது என்றும் திரு ஹரீஷ் குறிப்பிட்டார்.

மும்பை தாக்குதலில் இருந்து, பஹல்காம் தாக்குதல் வரை பாகிஸ்தானுக்கு தொடர்பு இருப்பதாகவும், அவர் குற்றம் சாட்டினார்.

<<<<<>>>>>>>>

இனி...

ஆபரேஷன் சிந்தூரின் வெற்றியைக் கொண்டாடும் வகையில், சாதனை படைத்த பாதுகாப்புப் படையினரின் சிறப்பைப் போற்றும் வகையிலான செய்தித் தொகுப்பு...

இதில் இன்று இடம்பெறுகிறது பரம்வீர் சக்ரா ஆல்பர்ட் ஏக்கா-வின் வீரதீர சாதனைகள்...

<<<<<>>>>>>>>

தென்மேற்கு பருவமழை கேரளாவில் இன்று தொடங்கியதாக வானிலை ஆய்வு மையம் தெரிவித்துள்ளது.

கடந்த ஆண்டு மே 30-ஆம் தேதி பருவமழை தொடங்கிய நிலையில், இந்த ஆண்டு எட்டு நாட்கள் முன்கூட்டியே தொடங்கியிருப்பதாக தெரிவிக்கப்பட்டுள்ளது.

கடந்த 2009-ஆம் ஆண்டு மே 23-ஆம் தேதி பருவமழை தொடங்கிய நிலையில், தற்போது மே 24-ஆம் தேதி தொடங்கியிருப்பதையும் வானிலை மையம் சுட்டிக்காட்டியுள்ளது.

இந்நிலையில், கேரளாவில் அடுத்த ஆறு நாட்களுக்கு பரவலாக கனமழை பெய்யும் என்று தெரிவிக்கப்பட்டுள்ளது.

கன்னூர் மற்றும் காசர்கோட் மாவட்டங்களுக்கு அதிகமழைக்கான சிவப்பு நிற எச்சரிக்கை விடப்பட்டுள்ளது.

தமிழகத்திலும், கேரள எல்லையையொட்டிய, நீலகிரி மாவட்டத்தில் இன்று உதகை, குந்தா, பந்தலூர், கூடலூர் பகுதிகளில் பரவலாக மழை பெய்து வருகிறது.

இம்மாவட்டத்திற்கு அதிகமழைக்கான சிவப்பு நிற எச்சரிக்கை விடப்பட்டுள்ளதால் முன்னெச்சரிக்கை நடவடிக்கைகள் மேற்கொள்ளப்பட்டிருப்பதாக எமது செய்தியாளர் தெரிவிக்கிறார்.

இதேபோன்று, கோவை மாவட்டத்திலும் கனமழைக்கான ஆரஞ்சு நிற எச்சரிக்கை விடப்பட்டுள்ளது.

இம்மாவட்டத்தில் உள்ள கோவை குற்றாலம் நீர்வீழ்ச்சி பகுதியில் நீர்வரத்து அதிகரித்துள்ளதால், சுற்றுலாப்பயணிகளுக்கு தடை விதிக்கப்பட்டுள்ளதாக எமது செய்தியாளர் தெரிவிக்கிறார்.

இதனிடையே, அரபிக்கடலில் நிலவும் காற்றழுத்த தாழ்வுப்பகுதி, தாழ்வு மண்டலமாக வலுப்பெற்றதால் தமிழகத்தின் கடலோர பகுதிகளில் பரவலாக மழை பெய்து வருகிறது.

எண்ணூர், காட்டுப்பள்ளி, சென்னை, கடலூர், நாகை துறைமுகங்களில் ஒன்றாம் எண் புயல் எச்சரிக்கை கூண்டும், பாம்பன், தூத்துக்குடி துறைமுகங்களில் மூன்றாம் எண் புயல் எச்சரிக்கை கூண்டும் ஏற்றப்பட்டுள்ளது.

அரபிக்கடல் பகுதியில் பலத்த காற்று வீசக்கூடும் என்பதால், பாம்பன் பகுதி மீனவர்கள் கடலுக்கு செல்ல வேண்டாம் என்று அறிவுறுத்தப்பட்டுள்ளனர்.

<<<<<>>>>>>>>

விளையாட்டுச் செய்திகள்

மலேசியா மாஸ்டர்ஸ் பேட்மிண்டன் போட்டியில் இந்தியாவின் ஸ்ரீகாந்த் இறுதிப்போட்டிக்கு முன்னேறியுள்ளார்.

இன்று நடைபெற்ற ஆடவர் ஒற்றையர் பிரிவு அரையிறுதி ஆட்டத்தில் அவர், 21-18, 24-22 என்ற செட் கணக்கில் ஜப்பானின் **Yushi Tanaka**-ஐ வென்றார்.

-----

ஐ.பி.எல். கிரிக்கெட் போட்டியில் தில்லி அணி இன்று பஞ்சாப் அணியை எதிர்கொள்கிறது.

ஜெய்ப்பூரில் இப்போட்டி, இரவு மணி 7.30க்கு தொடங்குகிறது.

<<<<<>>>>>